

பிரஸார் பாரதி  
அகில இந்திய வானொலி, சென்னை  
01 10 2024 7 15  
செவ்வாய்க்கிழமை மாலை

தலைப்புச் செய்திகள்-

1. மின்னணு பொது கட்டமைப்பு, கலாச்சார பரிவர்த்தனை, விளையாட்டு உள்ளிட்ட துறைகளில் இந்தியா - ஜமைக்கா இடையே நான்கு புரிந்துணர்வு ஒப்பந்தங்கள் இன்று கையெழுத்தாகியுள்ளன.
2. தூய்மையே சேவை விழா நாளை கொண்டாடப்படுவதையொட்டி காலை ஒன்பது மணி முதல் அனைவரும் தூய்மைப் பணியில் ஈடுபட வேண்டுமென்று மத்திய அமைச்சர் திரு சி ஆர் பாட்டீல் கேட்டுக் கொண்டுள்ளார்.
3. ஜம்மு-கஷ்மீர் சட்டப்பேரவைக்கு இன்று நடைபெற்ற மூன்றாவது மற்றும் இறுதிக்கட்ட தேர்தலில் 65 புள்ளி நான்கு எட்டு சதவீத வாக்குகள் பதிவாகியுள்ளன.
4. தமிழகத்தில் வடகிழக்கு பருவமழை இம்மாதம் மூன்றாவது வாரத்தில் தொடங்கும் என்று வானிலை ஆய்வு மையம் தெரிவித்துள்ளது.
5. ருவாண்டாவில் நடைபெற்று வரும் சர்வதேச டென்னிஸ் போட்டியில் இந்தியாவின் சித்தாந்த் பாந்தியா காலிறுதிக்கு முந்தைய சுற்றுக்கு முன்னேறியுள்ளார்.

இனி விரிவான செய்திகள் ----

||<<<>>>||

மின்னணு, பொது தகவல் கட்டமைப்பு, கலாச்சார பரிவர்த்தனை, விளையாட்டு உள்ளிட்ட துறைகளில் இந்தியா - ஜமைக்கா இடையே நான்கு புரிந்துணர்வு ஒப்பந்தங்கள் இன்று கையெழுத்தாகியுள்ளன.

புதுதில்லியில் இன்று பிரதமர் திரு நரேந்திரமோடியுடன் ஜமைக்கா பிரதமர் டாக்டர் **Andrews Holness** நடத்திய உயர்மட்ட பேச்சுக்களுக்குப் பின் இந்த ஒப்பந்தங்கள் கையெழுத்தாகின.

இருநாட்டு பிரதமர்களும் கூட்டாக வெளியிட்ட கூட்டறிக்கையில், இந்தியா - ஜமைக்கா இடையே நீண்டகால சரித்திர தொடர்பு உள்ளதாகவும், இரு நாடுகளும் ஜனநாயக மாண்புகளுக்கு முன்னுரிமை அளித்து வருவதாகவும், இருநாட்டு மக்களுக்கு இடையேயான தொடர்பும் நீண்ட நாள் இருந்து வருவதாகவும் தெரிவிக்கப்பட்டுள்ளது.

மின்னணு பொதுகட்டமைப்பு, சிறு தொழில்கள், பயோ எரிவாயு தொழில்நுட்பம், சுகாதாரம், கல்வி, வேளாண்மை உள்ளிட்ட துறைகளில் இந்தியா தமது அனுபவங்களை ஜமைக்காவுடன் பகிர்ந்து கொள்வதில் மிகுந்த ஆர்வம் கொண்டிருப்பதாக பிரதமர் திரு நரேந்திரமோடி தெரிவித்துள்ளார்.

ஜமைக்கா ராணுவத்துக்கும், பாதுகாப்புத்துறைக்கும் தேவையான பயிற்சியை இந்தியா அளிக்கும் என்றும் அவர் கூறியுள்ளார்.

திட்டமிட்ட குற்றச் செயல்கள், போதைப்பொருள் கடத்தல், பயங்கரவாதம் உள்ளிட்டவை இரு நாடுகளும் சந்தித்து வரும் பொதுவான சவால்கள் என்றும், இதனை தடுப்பதில் இரு நாடுகளும் ஒன்றிணைந்து செயல்படுவதில் உறுதியுடன் இருப்பதாகவும் பிரதமர் குறிப்பிட்டார்.

உலகளாவிய அமைதி மற்றும் அரசியல் நிலைப்பாட்டிற்காக இரு நாடுகளும் இணைந்து முயற்சி மேற்கொள்ளும் என்றும் அவர் தெரிவித்தார்.

ஐ நா பாதுகாப்பு சபையில் தேவையான சீர்திருத்தங்களைக் கொண்டு வருவதற்கு உரிய நடவடிக்கைகள் எடுக்கப்படும் என்றும் அவர் கூறினார்.

புதுதில்லியில் ஜமைக்கா தூதரகம் அமைந்துள்ள சாலைக்கு ஜமைக்கா மார்க் என பெயரிடப்படும் என்றும் திரு நரேந்திரமோடி தெரிவித்தார்.

இரு நாட்டு மக்களுக்கு இடையேயான தொடர்பு மற்றும் கலாச்சாரத்திற்கு அங்கீகாரம் அளிப்பதற்காக இப்பெயர் சூட்டப்படுவதாகவும் அவர் குறிப்பிட்டார்.

இந்தியாவின் சுதந்திரத்திற்குப் பின் ஜமைக்கா இந்தியாவோடு வலுவான நெருங்கிய தொடர்புகளை ஏற்படுத்தி வந்துள்ளதாக ஜமைக்கா பிரதமர் டாக்டர் **Andrews Holness** தெரிவித்தார்.

ஜமைக்கா பல்வேறு துறைகளில் வளர்ச்சி பெறுவதற்கு இந்தியா அளித்து வரும் ஆதரவுக்கும் அவர் நன்றி தெரிவித்துக்கொண்டார்.

முன்னதாக ராஜ்காட்டில் தேசப்பிதா மகாத்மகாந்தியின் நினைவிடத்தில் ஜமைக்கா பிரதமர் மலராஞ்சலி செலுத்தியபின், மரக்கன்று ஒன்றையும் நட்தார்.

டாக்டர் **Andrews Holness** நாளை வாரணாசி செல்கிறார்.

||<<<>>>||

விமானப்படையில் இளைஞர்கள் ஆர்வமுடன் சேர்வதை ஊக்குவிக்கும் நோக்கில் வாயு வீர் விஜிதா கார் பேரணி நடத்தப்படுவதாக பாதுகாப்புத்துறை அமைச்சர் திரு ராஜ்நாத்திங் தெரிவித்துள்ளார்.

புதுதில்லியில் உள்ள தேசிய போர் நினைவிடத்தில் ஏழாயிரம் கிலோமீட்டர் தூர இந்த பேரணியை அவர் கொடியசைத்து தொடங்கி வைத்தார்.

லடாக் மற்றும் அருணாச்சல பிரதேசத்தின் தவாங் உள்ளிட்டப் பகுதிகளில் இந்த பேரணி இம்மாதம் எட்டாம் தேதி வரை நடைபெற உள்ளதாகவும் அவர் கூறினார்.

இளைஞர்கள் பாதுகாப்புப் படைகளில் சேருவதை உயரிய கௌரவமாகவும், பெருமையாகவும் எடுத்துக் கொள்ள வேண்டுமென்று அவர் கேட்டுக் கொண்டார்.

முப்படைகளில் ஆற்றும் பணி இளைஞர்களின் நாட்டுப்பற்றை வெளிப்படுத்துவதற்கு மாபெரும் வாய்ப்பாக அமைந்துள்ளது என்றும் திரு ராஜ்நாத்திங் கூறினார்.

||<<<>>>||

தூய்மையே சேவை விழா நாளை கொண்டாடப்படுவதையொட்டி காலை ஒன்பது மணி முதல் அனைவரும் தூய்மைப் பணியில் ஈடுபட்டு விழிப்புணர்வு ஏற்படுத்த வேண்டுமென்று மத்திய நீர்வளத்துறை அமைச்சர் திரு சி ஆர் பாட்டீல் கேட்டுக் கொண்டுள்ளார்.

இந்நாளையொட்டி இன்று புதுதில்லியில் நடைபெற்ற செய்தியாளர்கள் சந்திப்பில் பேசிய அவர், தூய்மையே சேவை இயக்கம் வெற்றிபெறுவதற்கு ஆதரவு அளித்து வரும் அனைத்து மாநிலங்கள் மற்றும் யூனியன் பிரதேசங்களுக்கு நன்றி தெரிவித்தார்.

பொது இடங்களில் மலம் கழிப்பதை தடுப்பதற்கு மேற்கொள்ளப்பட்ட சுகாதார கழிப்பிட கட்டுமானப் பணிகளும், விழிப்புணர்வு பிரச்சாரங்களும் பெரிய அளவில் வெற்றியை தேடித் தந்துள்ளதாக அவர் குறிப்பிட்டார்.

நாடு முழுவதும் மேற்கொள்ளப்பட்ட தூய்மையே சேவை இயக்க விழிப்புணர்வு பிரச்சாரத்தில் 20 கோடிக்கும் மேற்பட்ட மக்கள் பங்கேற்றுள்ளதாகவும் அமைச்சர் கூறினார்.

||<<<>>>||

வேளாண்மை, சுகாதாரம் உள்ளிட்ட அனைத்து துறைகளிலும் செயற்கை நுண்ணறிவு தொழில்நுட்பம் கொண்டுவரப்பட வேண்டுமென்று நித்தி ஆயோக்கின் உறுப்பினர் திரு வி கே பால் வலியுறுத்தியுள்ளார்.

புதுதில்லியில் இன்று நடைபெற்ற நிகழ்ச்சி ஒன்றில் பேசிய அவர், தொழில் முனைவோர் மற்றும் புத்தாக்க தொழில்களில் ஈடுபட்டுள்ளோருக்கு மெட்டெக் மித்ரா தகவல் தளம் மிகவும் உதவிகரமாக இருப்பதாகத் தெரிவித்தார்.

இதில் உற்பத்தி முதல் பொருட்களை சந்தைப்படுத்துதல் வரை தேவையான அனைத்து தகவல்களையும் அளிப்பதற்கு வகை செய்யப்பட்டுள்ளதாகக் அவர் கூறினார்.

செயற்கை நுண்ணறிவு மற்றும் மெஷின் வார்னிங் துறைகளில் புதிய

தொழில்நுட்பங்களை அதிக அளவில் உருவாக்குவதற்கான நடவடிக்கைகளை இந்தியா மேற்கொள்ள வேண்டுமென்று திரு வி கே பால் குறிப்பிட்டார்.

||<<<>>>||

ஜம்மு-கஷ்மீர் சட்டப்பேரவைக்கு இன்று நடைபெற்ற மூன்றாவது மற்றும் இறுதிக்கட்ட தேர்தலில் மாலை ஐந்து மணி நிலவரப்படி 65 புள்ளி நான்கு எட்டு சதவீத வாக்குகள் பதிவாகியுள்ளதாக தேர்தல் ஆணையம் தெரிவித்துள்ளது.

ஏழு மாவட்டங்களில் உள்ள 40 தொகுதிகளுக்கு இன்று வாக்குப்பதிவு அமைதியாகவும், விறுவிறுப்பாகவும் நடைபெற்றது.

அதிகபட்சமாக உத்தம்பூரில் 72 புள்ளி ஒன்பது ஒன்று சதவீத வாக்குகள் பதிவாகியுள்ளன.

ஜம்மு-கஷ்மீருக்கு சிறப்பு அந்தஸ்தை வழங்கி வந்த அரசியல் சாசன பிரிவு 370 நீக்கப்பட்டதற்குப் பிறகு நடைபெறும் இந்த தேர்தலில் முதல் இரண்டு கட்டங்களையிட மூன்றாவது கட்டமாக இன்று நடைபெற்ற தேர்தலில் அதிக அளவில் வாக்குகள் பதிவாகியுள்ளன.

கடந்த மாதம் 18-ஆம் தேதி நடைபெற்ற முதல்கட்ட தேர்தலில் 61 புள்ளி மூன்று எட்டு சதவீத வாக்குகளும், கடந்த மாதம் 25-ஆம் தேதி நடைபெற்ற இரண்டாவது கட்ட தேர்தலில் 57 புள்ளி மூன்று ஒன்று சதவீத வாக்குகளும் பதிவாகியிருந்தன.

மூன்று கட்டங்களாக நடைபெற்ற இந்த தேர்தலில் பதிவான வாக்குகள் இம்மாதம் எட்டாம் தேதி எண்ணப்படுகின்றன.

||<<<>>>||

இந்திய விமானப்படையின் 92-வது ஆண்டுவிழா வரும் எட்டாம் தேதி கொண்டாடப்படுகிறது.

இதனையொட்டி சென்னையில் வரும் ஆறாம் தேதி சிறப்பு வான் சாகச நிகழ்ச்சிகளுக்கு ஏற்பாடுகள் செய்யப்பட்டுள்ளன.

இதற்கான ஒத்திகை இன்று முதல் சென்னை மெரினா கடற்கரையிலிருந்து – கோவளம் வரை நடைபெறுகிறது.

சாகச நிகழ்ச்சியில் 72 போர் விமானங்களும், ஹெலிகாப்டர்களும் பயன்படுத்தப்பட உள்ளதாக சென்னை தாம்பரம் இந்திய விமானப்படைப்பிரிவு தலைவர் ஏர்கமோடர் ரதிஷ்குமார் தெரிவித்துள்ளார்.

விமானப்படை கொண்டாட்டம் சென்னையில் நடைபெறுவது இதுவே முதல் முறையாகும் என்று கூறிய அவர், பழங்கால போர் விமானங்கள் உட்பட புதிய ரக போர் விமானங்கள் மற்றும் ஹெலிகாப்டர்கள் சாகச நிகழ்ச்சியில் ஈடுபடும் என்றார்.

தாம்பரம் விமான நிலையத்தில் இன்று செய்தியாளர்களை சந்தித்த அவர், அக்டோபர் எட்டாம் தேதி விமானப்படை தினத்தையொட்டி தாம்பரத்தில் சிறப்பு அணிவகுப்பு நடைபெறும் என்று கூறினார்.

இந்த நிகழ்ச்சி தொடர்பாக பேசிய குரூப் கேப்டன் பரமன், இளைஞர்கள் விமானப்படையில் சேர்ந்து நாட்டிற்கு சேவையாற்ற வேண்டுமென்று கேட்டுக் கொண்டார்.

||<<<>>>||

வடகிழக்கு பருவமழை தமிழகத்தின் வடமாவட்டங்களில் இயல்பைவிட அதிகமாக பெய்வதற்கு வாய்ப்பு உள்ளதாக வானிலை ஆய்வு மையத்தின் தென்மண்டல தலைவர் திரு பாலச்சந்திரன் தெரிவித்துள்ளார்.

சென்னையில் இன்று செய்தியாளர்களிடம் பேசிய அவர், தமிழகத்தில் தென்மேற்கு பருவமழை இந்த ஆண்டு கூடுதலாக பதிவாகி உள்ளதாக கூறினார்.

இம்மாதம் மூன்றாவது வாரத்தில் வடகிழக்கு பருவமழை தொடங்க வாய்ப்பு உள்ளதாகவும் அவர் தெரிவித்தார்.

( சவுண்ட்ஸ்டட் - பாலச்சந்திரன் ) -45---- செகண்ட்

||<<<>>>||

ருவாண்டாவில் நடைபெற்று வரும் சர்வதேச டென்னிஸ் போட்டியில் இந்தியாவின் சித்தாந்த் பாந்தியா காலிறுதிக்கு முந்தைய சுற்றுக்கு முன்னேறியுள்ளார்.

இன்று நடைபெற்ற முதல் சுற்று ஆட்டத்தில் அவர் 6-1, 7-6 என்ற செட் கணக்கில் ஸ்விட்சர்லாந்தின் **Arthur labored** -யை வென்றார்.

||<<<>>>||

சீனாவின் ஷாங்காய்-யில் நடைபெற்று வரும் சர்வதேச டென்னிஸ் போட்டியின் பிரதான சுற்றுக்கு இந்தியாவின் ராம்குமார் ராமநாதன் முன்னேறியுள்ளார்.

||<<<>>>||

கான்பூரில் நடைபெற்ற பங்களாதேஷுக்கு எதிரான இரண்டாவது மற்றும் இறுதி டெஸ்ட் கிரிக்கெட் போட்டியில் இந்தியா ஏழு விக்ெட் வித்தியாசத்தில் வெற்றி பெற்றது.

[][]<<<>>>[]

சென்னையில் நடைபெற்று வரும் இந்தியாவுக்கு எதிரான 19 வயதுக்கு உட்பட்டோருக்கான முதலாவது டெஸ்ட் கிரிக்கெட் போட்டியின் இரண்டாவது நாளான இன்று ஆஸ்திரேலியா தனது இரண்டாவது இன்னிங்ஸில் ஆட்டநேர இறுதியில் நான்கு விக்ெட் இழப்புக்கு 110 ரன் எடுத்துள்ளது.

*End of News*